

Vinaka Sekove.

Ena bogi ni kua aua na kacivaka yani kina edua na wai ni Sicini matanaituba kei na dua na ibulu ni Soso, solia mai o Jese Nabete, Vutuna, Nairai, Lomaiviti.

1. **SICINIMATANAITUBA\SICINIWĀWĀ** - *m mate ni wāwā, dau vuce, mosi, drēdrē na valelailai, wadu mai tuba.*

- Kari na tolo ni matameiraqiqi, vuloni, vusoi, gunuvi ni bera na katalau ena veisiga me yacova ni kacabote.

Vakamacala:

**matameiraqiqi** *n m kau levu toka, drau damudamu matailalai, vua lalai; tv **ibokonigwata** [Vatulele], **lagakali** / **lewakalou** [Lau]*

2. **SOSO** - *m bō levu ni domo, daku, kete, sē taba, vica vata na matana, vutu, rawa ni vakamate tamata.*

**soso** - yacana raraba

**aisova** - Bua & Vanualevuiloma

**sevaseva** - Vanualevuiloma

**roko** - Ono (Lau)

**covu** - Vanualevuicake

**isove** - Bā

**sanivanua** - Yasawa, Vuda & Bā

**mātaunibogi** - Sērua

**matanailoma** - Nabouwalu (Bua)

**bōlevu** - Wainimala, Nadrau

**isua** - Yanuya

- Mamai na drau ni soni baravi kei uci drauidua, bulu kina na soso ena veisiga, sava ena wai batabata. Tabu: kakana damudamu kei na dalo ni vuci.

Vakamacala:

**soni** *n m wa sala toloilevu ni baravi kei na veikau, votovotoa na tolona kei na drauna; drau matailalai vaka na vaivai, se dromodromo lalai, vuaillelevu toka rivirivi qai votovotoa, dravu ni sa matua. Na soni e dau dai ni beka, ni dau tacori e votona; tv **kadrुकadru** / **qalausori** [Waya], **sili***

[Vuda], **soninibeka** [Ovalau], **sonitagane** [Gau]; vol **wavuka**;  
L *Caesalpinia bonduc*, *Caesalpinaceae*

**uci** n m kau lailai toka, tei vakalevu ena yasanivale; na drau yadua babalavu qai boi vinaka, na sena e vulavula matailalai, dau isaluaki ni waiwai, na vuana e lalai drokadroka; tv **rauvula** [Kadavu, Wainibuka, Vanualevu], **salusalu** [Bā & Ovalau]; L *Euodia hortensis*

Au na lesuva tale na wai au sa tukuna oti:

#### 1. **SICINIMATANAITUBA\SICINIWĀWĀ**

- Kari na tolo ni matameiraqiqi, vuloni, vusoi, gunuvi ni bera na katalau ena veisiga me yacova ni kacabote.

#### 2. **SOSO**

- Mamai na drau ni soni baravi kei uci drauidua, bulu kina na soso ena veisiga, sava ena wai batabata. Tabu: kakana damudamu kei na dalo ni vuci.

Vinaka sara vakalevu Jese Nabete na nomuni solia mai na wai vakaviti me mai kacivaki ena bogi nikua.

Vinaka sa kena levu ga ya Sekove.